

አጼ ዮሐንስና አጼ ካሌብ ቢኖሩ አንዴት ያዝኑ!

ሕብረት ሰላሙ

ከጥንቶቹ ጀግኖቻችን፤

እንደሚታወቀው፤ አጼ ዮሐንስን እጅግ በጣም ከሚያስደንቃቸውና ከሚያስከብራቸው ታሪካቸው ዋነኛው፤ ለውድ ሐገራቸው፤ ለኢትዮጵያ፤ ሉዓላዊነትና ዳር ድንበር መከበር በቆራጥነት ይከላከሉ የነበረውና ሕይወታቸውንም የሰዉለት መሆኑ ነው። **የጅግናው የአጼ ዮሐንስ ራስ ተቆርጦ ሱዳን ከተወሰደ ልክ 120 ዓመት ሆኖታል። እስካሁን አልተመለሰም!**

አጼ ካሌብማ ይዘቱ የነበረው፤ የዛሬውን አያድርገውና፤ ኢትዮጵያ ከሐያላን መንግሥቶች አንዷ በነበረችበት ዘመን በመሆኑ፤ እነየመንንና የዛሬዋን ሳውዲ ዓረቢያን አብዛኛውን ክፍል በቁጥጥራቸው ሥር አድርገው ነበር።

ዛሬስ!!!

ዛሬማ፤ በኢትዮጵያ ላይ የተንሰራፋው በሙስና የተዘፈቀው የውስጥ ጠንቀኛ ጠላት መንግሥት በብዙ አርበኞች ደም ለዘመናት ተጠብቆ የቆየውን አንጡራ የሐገር መሬታችንን፤ እንደ አልባሌ እቃ፤ ለሌሎች ሐገሮች እየቸበቸበው ነው። ኤርትራን ከእናት ሐገርዋ አስገንጥሎ ኢትዮጵያን ለጅቡቲና ለሶማሊላንድ ተንበርካኪ አደረጋት። በሱዳን ወሰን በኩል ያለው ሰፊ ለም መሬት ለሱዳን፤ እንዲሁም ሌሎች ሰፊ ለም መሬቶች፤ “ለኢንቨስትሜንት” እየተባለ፤ ለሳውዲ ዓረቢያና ለጅቡቲ መንግሥቶች ለግል ጥቅም እየተሸጡላቸው ናቸው። በሱማሌና በኬንያ ወሰኖች በኩል ያሉትም መሬቶች ተመሳሳይ የመሸጥ ተራቸውን እየጠበቁ ይሆን!!!! ሕዝቡን በዘረኛነት ስልት ከፋፍሎት እርስ በርስ እንዲተናነቅ እያደረገው ነው። ይህ ሁሉ እኩይ ተግባር እየተከናወነ ሳለ፤ አስራ ሁለት ሚሊዮን ኢትዮጵያውያን በረሀብ አለንጋ እየተቀጡ ፍዳቸውን እያዩ ነው። ኢትዮጵያ፤ ዩ.ኤን.ዲ.ፒ ባወጣው የሰው ልጅ ልማት መስፈርት፤ ከመቶ ሰባ ሰባት ሐገሮች መቶ ሰባኛ ናት!

የኤርትራ መገንጠል ሰላምና ልማት በማስገኘት ፈንታ ያስከተለው ውጤት እልቂት፤ የባሰ ድህነትና አጅግ የከፋ ጭቆና ብቻ ነው። ጎረቤት ከሆነቸው፤ ከሱማሌያ ጋርም የተከናወነው የደም መቃባት ጠባሳ ብቻ ነው።

አጼ ዮሐንስና አጼ ካሌብ የዛሬዎቹን ጉዳዮች የኢትዮጵያ መሪዎች ድርጊት ማየት ቢችሉ ኖሮ የደም እንባ ያለቅሱ እንደ ነበረ አይጠረጠርም!!

እኛስ በሕይወት ያለነው፤ ኢትዮጵያውያን፤ ምን እያደረግን ይሆን!

ሰፊ ለም መሬትና ለሌሎች ሐገሮች የተትረፈረፈ ውሀ (ለግብጽ ከሚጎርፈው ውሀ ሰማኒያ ስድስት በመቶው ከኢትዮጵያ ነው) በሐገራችን እያለ፤ በስንኩል አገዛዝ ምክንያት፤ በድህነትና በገዳይ ደቁዎች ስለምንሰቃይ አብዛኞቻችን ለእለት ኑሮአችን ከማሰብ ሌላ ለሐገራችን ሉዓላዊነት መቁዋቁዋም ተስኖን ይሆን። ጥቂቶቻችን፤ ለሐገራችን ሉዓላዊነት እየታገልን አንዳንዶቻችንም በወያኔ የጭቆና አንግልት እየተሰቃዩን፤ ሕብረት ተስኖን የምንገኝ አይደለን። ሌሎቻችንስ የሐገራችንን ጉዳይ አንደ ባእድ በሩቁ እያየን እጃችንን አጣምረን የምናይ አይደለን።

የአጼ ዮሐንስ ጅብድ፤

በአጼ ዮሐንስ፤ በነራስ አሉላና ሌሎች ጀግኖች የተመራው የኢትዮጵያ ሕዝብ ከኢጣልያኖች፤ ከግብጻኞች ከደርቡሾች የተቃጠበትን ጥቃት መመለስ እንደቻለ፤ እነተክለጻድቅ መኩሪያ፤ ስቤን ሩብንሰን፤ ባሕሩ ዘውዴና ሌሎችም ብዙ የታሪክ ጸሐፊዎች በሰፊው ዘግበውታል። ግብጻችን በጉንደትና በጉርዓ፤ ኢጣሊያኖችን በዶጋሊ ጦርነቶች ድባቅ እንደመቱቸው የታወቀ ነው።

“የኢትዮጵያ ታሪክ፤ ከንግሥተ ሳባ እስከ ታላቁ የአድዋ ድል” በተሰኘው የብላቴን ጌታ ሕሩይ ወልደሥላሴ መጽሐፍ (ገጽ 184-187)፤ ስለ አጼ ዮሐንስ የመጨረሻ ጅብድ እንደሚከተለው ተጽፏል፤

“አጼ ዮሐንስም ደርቡሽ ወደ ኢትዮጵያ ወሰን ሊመጣ ይሰናዳል ማለትን ሰምተው ነበርና እርሱ ሳይወጣ እርሳቸው ወደ መተማ ወርደው ለመዋጋት ሲሉ ፊታቸውን ወደ መተማ አዞሩ።

ከዚህም በ(ሁዋ)ላ አጼ ዮሐንስ ከጎጃም ተነሥተው በአገው ምድር አልፈው ወደ ደምቢያ ወርደው ንጉሥ ተክለ ሃይማኖትና ደርቡሾች ወደ ተዋጉበት ሣር ውሀ ወደሚባለው ሥፍራ ሲደርሱ በጦርነት ውስጥ የሞቱትን የሕዝብ ክርስቲያን አጥንት ብዛቱን አይተው አጅግ አዘኑ። ልባቸውም እንደ እሳት ተቃጠለ።

..... ከዚያም ወደ መተማ ገሠገሡ። አሳባቸውም በፊት መተማን አጥፍተው ቢመቻቸው ወደ ትልቁ ከተማ ወደ ኡምዱርማን ለመሄድ ነበር። ከአጼ ዮሐንስም ጋራ የዘመቱ መኩዋንንቶች ትልቁ ራስ አርአያ ቢትወደድ ገብረ መስቀል፤ ራስ ሚካኤል፤ ራስ ሐይለ ማርያም፤ ራስ አሉላ፤ ራስ መንገሻ፤ ራስ ሀጎስ ነበሩ። የዘመተውም ሠራዊት ሁሉ ቁጥሩ 150 ሺ ነበር።

ከዚህም ከ150 ሺ ሀያው ሺ ፈረሰኛ ነው። ከዚያም አጼ ዮሐንስ የየካቲት ወር ሲያልቅ መተማ ደረሱ። ለጦሩ አበጋዝ ለዘኬም “መጣሁብህ ተዘጋጅተህ ቆየኝ። አንደ ሌባ በድንገት መጣብኝ አንዳትለኝ መምጣቴም የክርስቲያንን ደም ለመበቀል ነው” ብለው ላኩበት።

በመጋቢት 1 ቀን 1881 ዓ.ም ቅዳሜ ጦርነት ተጋጠመ። በብርቱ ጦርነት ከተዋጉ በሁዋላ ግን የከተማውን ቅጥር ባንድ ወገን ጥሰውት ገቡ። በከተማው ውስጥ ያለ ሰው ሁሉ እየሸሸ እንዲወጣ ብለው ቤቱንና ቅጥሩን አቃጠሉት። ባንድ ወገንም ዘልቀው ግምጃ ቤቱን ያዙት። የአቡ አንጋንም አጽም ለማቃጠል ቤቱን ሁሉ ይቀሰቅሱ ጀመር። ይህንንም ያሰቡበት ምክንያት አቡ አንጋ ጎንደርን አጥፍቶ ሊቃውንቱን ሁሉ በእሳት አቃጥሎቸው ነበርና የዚያን ብድር ለመመለስ ነበር። ነገር ግን አጼ ዮሐንስ ምንም አጠንክረው ቢዋጉ ድል ማድረጋቸው ያለ እግዚአብሔር ፈቃድ አይሆንምና ድል ለማድረግ ጥቂት ሲቀራቸው አጼ ዮሐንስም በጠመንጃ ቆሰሉና ወሬው ያንጊዜውን በየሠልፉ ውስጥ ተሰማ። መኩዋንንቱም ወታደሩም ከቅጥሩ ውስጥ እየወጡ መሸሸ ጀመሩ።

..... ቀጥለውም.....ለርሱ (ለራስ መንገሻ) ተገዙ ብለው የኑዛዜ ቃል ተናገሩና በማግሥቱ አረፉ።

ያጼ ዮሐንስን ሬሳ በሣጥን ውስጥ አግብተው ይዘው ወደ አትባራ ወንዝ ፊታቸውን መልሰው ሸሹ።

.....ደርቡሾችም በጦርነት ውስጥ የሞቱትን የኢትዮጵያ መኩዋንንት ሁሉ ራሳቸውን እየቆረጡ አምዱርማን ድረስ ለከሊፋ አብደላ ላኩለት።

በመጋቢት ሶስት ቀን የአጼ ዮሐንስን ሬሳ ይዘው የሚጉዋዙትም መኩዋንንቶች በአትባራ ወንዝ ዳር ሠፍረው ደረሰባቸውና አደጋ ጥሎ ተዋጋቸው።

ከዚህ በሁዋላ ደርቡሾቹ በድንኩዋን ውስጥ አንድ ትልቅ ሣጥን አገኙ። ሣጥኑም በሰም ተመርጎ ነበር። በመጀመሪያ ገንዘብ ያለበት መስሎቸው ነበር። ቢከፍቱት ግን የሰው ሬሳ ሆኖ አገኙት ወዲያው ከምርኮኞቹ አንዱን ሰው አቅርበው ቢጠይቁት የአጼ ዮሐንስ ሬሳ ነው አ(ላ)ቸው። ደርቡሾችም የአጼ ዮሐንስ ሬሳ መሆኑን ከተረዱ በሁዋላ ራሳቸውን ቆርጠው ለከሊፋ አብደላሂ ወደ ኡምዱርማን ሰደዱለት። ከሊፋ አብደላሂም ያንን ባዩ ጊዜ የደስታ ነጋሪት እንዲመታ መለከት እንዲገፋ አድርጎ የከተማው ሰው ሁሉ ይህንን በመስማት ደስ አለው። ከሶስት ቀን በሁዋላ የአጼ ዮሐንስን ራስ በእንጨት ላይ ሰክቶ በግመል ጀርባ ላይ አድርጎ ገበያ ለገበያ መንደር ለመንደር እያዞረ ለትልቅ ለትንሹ ለሴት ለወንድ ሲያሳዩቸው ዋለ ይባላል።”

የጀግናው የአጼ ዮሐንስ ራስ ተቆጦ ሱዳን ከተወሰደ ልክ 120 ዓመት ሆኖታል። አሁንም ተወርውሮ ያለው ካርቱም ከተማ በሚገኝ የሱዳን ሚዩዚየም ውስጥ ነው ይባላል።ለሐገር የመቆርቆር ስሜት ያለው መንግሥት ቢኖር፤ የአጼ ዮሐንስን ራስ አስመልሶ ከሌላው ሰውነታቸው ጋር በክብር እንዲቀበር ማድረግ አይገባውም ነበር!!! አጼ ዮሐንስና ሌሎችም ስፍር ቁጥር የሌላቸው ኢትዮጵያውያን የተሰወሉትን የሐገራችንን መሬት ከአደት በተጠናወጠው ስልት ለሱዳን ከማስረከብ ይልቅ!

አጼ ካሌብና ታላቂቱ ኢትዮጵያ፤

በአክሱሞች ዘመን፤ በተለይም በአጼ ካሌብ ዘመነ መንግሥት (485-515)፤ ኢትዮጵያ የማትደፈር ታላቅ ሐገር ነበረች። ግዛትዋም በአፍሪካ ቀንድ ብቻ ሳይሆን የመንገድ አብዛኛውን ዛሬ ሳውዲ ዓራቢያ የሚሰኘውን ሐገር ትቆጣጠር ነበር። ስርግው ሐብሊሥላሴ በጻፈው “Ancient and Medieval Ethiopian History to 1270” በተሰኘው መጽሐፍ፤ ገጽ 128-137፤ አጼ ካሌብ በ230 መርከቦች በመጠቀም፤ ከ70,000-120,000 የሚገመት ጦር ዛጎራና ናግራን በተሰኙ (ዛሬ ሳውዲ ዓራቢያ ውስጥ የሚገኙ) ከተሞች ሁለት ጊዜ አዝምተው በኢትዮጵያውያንና በሌሎች ዜጎች ላይ ጥቃት ፈጽሞ የነበረውን ተቀናቃኝ አሸንፈው ወኪላቸውን አብርሃ የተሰኘውን (በሁዋላ በዝሆን ታጅቦ መካን የወረረው) ሰንዓ፤ የመን አመቻችተው ወደ አክሱም ተመልሰዋል። ይህንንም ዘመቻ ለማከናወን ሲነሳሱ እርዳታቸውን በጽሑፍ አድርገው የጠየቁባቸው፤ በጊዜው የሮማ የቄሣር ገዢ የነበሩት ቀዳማዊ ጆስቲን የተሰኙት ነበሩ።

ዛሬስ!

ዛሬማ፤ የኢትዮጵያ የውስጥ ጠላት፤ የሐገራቱን መሬት ለዓረቦች እያሰረከበ ነው። የኑሮ ፍዳ እያስገደዳቸው፤ ኢትዮጵያውያን፤ ሥራና ጥቅም ፍለጋ፤ ወደ ዓረብ ሐገሮች እየፈለሱ ነው። ወደ የመን ለመሔድ በጥቃቅን መርከቦች ሲጉዋዙ እየሰመጡ ሕይወታቸው ያለፈው ብዙዎች ናቸው።

መፍትሔው ምን ይሆን!

አማራጭ ያልሆነ አንድ ነገር ቢኖር፤ የሐገራችን ሉዓላዊነት መደፈሩን እያየን ዝም ማለት ነው። ጭቆናና ድህነት ቢያዳክመንም፤ ወኔያችንን አላኮላሸውም። ስለዚህ፤

- (ሀ) የሐገርህ ሉዓላዊነት የተደፈረብህ የኢትዮጵያ ሕዝብ፤ በቃኝ ብለህ ተነስተህ ለመብትህ መታገል አለብህ።
- (ለ) የኢትዮጵያ የመከላከያና የፖሊስ ሠራዊቶች አባሎች ሁሉ፤ የራሳችሁ ሐገርና ሕዝብ ሲጠቃ ማየት ለሕሊናችሁና ለልጅ ልጆቻችሁ ጥቅም እጅግ ጠንቀኛ መሆኑን በመገንዘብ ታሪካዊ ጀግንነታችሁን ለውድ ሐገራችሁ ለኢትዮጵያ ለዘለቄታው በሚጠቅም ሁኔታ አሁኑኑ ማሳየት አለባችሁ። በሙስና የተዘፈቀ፤ ለሐገር ሉዓላዊነት ደንታ በሌለው መንግሥት የጭቆና መሣሪያ መጠቀሚያ መሆናችሁ እናንተንም ሊያስነውራችሁ ይገባል።
- (ሐ) ለኢትዮጵያ ሕዝብ የሥልጣን ባለቤትነት በመታገል ላይ ያላችሁ የፖለቲካና የሰብአዊ መብት ተፋላሚዎች የሚጎድላችሁ አንድ ከባድ ጉዳይ ቢኖር ሕብረት ማጣታችሁ በመሆኑ፤ “ድር ቢያብር” ስለሆነ ሐገራችንን እያሸመደመደ ያለውን አውሬ መንግሥት በአንድነት እንድንታገንበረክኩት ያስፈልጋል።
- (መ) የአፍሪካ ቀንድ ሐገሮች ሰላምና ልማት ማግኘት የሚችሉት፤ ዲሞክራሲ ሥርዓት የሰፈነበት የተቀናጀ ሕብረት ሲኖራቸው ብቻ ነው።
- (ሠ) ኢትዮጵያ ከዓረብ ሐገሮች ጋር ሊኖር የሚገባው ግንኙነት ሚዛናዊነት ባለው ጥቅም የተመሠረተ ግንኙነት ሲኖራቸው ነው። ኢትዮጵያ የሰው ሐይል፤ እንዲሁም የውሀና የእርሻ ሐብት ልትሸጥላቸው ስትችል በዓረቦቹ በኩል ደግሞ ነዳጅ ማቅረብ ይችላሉ። በተጨማሪም፤ በሳውዲ ዓራቢያ በኩል የሚፈለገው ሚዛናዊነት፤ ኢትዮጵያ ውስጥ መስጊዶች ማቁዋቁውም እንደ ተፈቀደላት ሁሉ ኢትዮጵያም ሳውዲ ዓራቢያ ውስጥ ቤተክርስቲያን እንድትሠራ መፍቀድ አለባት።
- (መ) መንፈሳዊም ሆነ ማሕበራዊ፤ ባሕላዊም ሆነ ኢኮኖሚያዊ፤ ሰላምም ቢሆን እርቅ፤ ሌላም፤ ሌላም ተልእኮ ቢኖረን ሊሳካ የሚችለው የሐገር ሉዓላዊነት ሲኖር በመሆኑ እንደ የጥንት አባቶቻችንና እናቶቻችን ተባብረን በርትተን ስንታገል ነው።

ቸሩ የኢትዮጵያ አምላክ ሐገራችንን እንድንጠብቅ ያበርታን!!!